



Ураджай

ВАЖКІ КАРАВАЙ ГРОДЗЕНШЧЫНЫ

Хлебаробы вобласці падвялі вынікі жніва на «Дажынках-2023» у Зэльве

Да традыцыйнага фестывалю-кірмашу рэгіён прыйшоў з добрымі вынікамі. Намалочана больш за 1,7 мільёна тон зерня. Сярэдняя ўраджайнасць склала 47 цэнтнераў з гектара — найлепшы паказчык у краіне. Са значнымі дасягненнямі гродзенцаў віншавалі высокія госці.

У ГОНАР ПЕРАДАВІКОЎ

Як адзначыў **дзяржсакратар Савета бяспекі Беларусі, упаўнаважаны кіраўніка дзяржавы па Гродзенскай вобласці Аляксандр ВАЛЬФОВІЧ**, харчовая бяспека з'яўляецца найважнейшым фактарам абароны нацыянальных інтарэсаў і дазваляе праводзіць незалежную эканамічную палітыку ва ўмовах беспрэцэдэнтнага санкцыйнага ціску. Прадстаўнік Прэзідэнта зачытаў прывітальны ліст кіраўніка дзяржавы. «Гродзеншчына паказала найлепшы вынік па краіне. Атрыманы рэкордны ўраджай азімага рапсу. Цяпер ідзе ўборка іншых сельскагаспадарчых культур. Упэўнены ў вашых далейшых поспехах на ніве стварэння», — падкрэсліў Прэзідэнт.

Высокія вынікі паказалі Гродзенскі, Ваўкавыскі, Карэліцкі і Шчучынскі раёны, дзе намалот зерня перавысіў сто тысяч тон, шэсць сельгаспрадпрыемстваў атрымалі ўраджайнасць звыш ста цэнтнераў з гектара. А ў вытворчым кааператыве імя В. І. Крамко і СВК «Гродзенскі» гэты паказчык дасягае амаль 120 ц/га.

Увогуле з дзевяці сельгаспрадпрыемстваў краіны, якія перавысілі 100 ц/га, сем — гаспадаркі Гродзеншчыны. Толькі тут працуюць два экіпажы камбайнераў, якія перавысілі адзнаку ў пяць тысяч тон, падкрэсліў у сваім выступленні **намеснік прэм'ер-міністра Леанід ЗАЯЦ**. Ён таксама выказаў упэўненасць, што разам з кукурузай

вобласць можа дасягнуць і двух мільёнаў тон.

Такі вынік стаў магчымым дзякуючы агульным намаганням усіх, хто мае дачыненне да работы ў сельскай гаспадарцы — ад простых работнікаў да кіраўнікоў многіх галін вытворчасці. Важную ролю адыгралі вопыт ветэранаў і энергія маладых, упэўнены **старшыня Гродзенскага аблвыканкама Уладзімір КАРАНІК**.

— Усе разам мы яшчэ раз даказалі, што сакрэт поспеху гродзенскай зямлі — не якісьці асаблівы клімат ці склад глебы. Асноўны сакрэт — гэта людзі, якія любяць і ўмеюць працаваць, і робяць тое разам. Прыемна, што фестываль «Дажынкi» дае магчымасць выказаць словы шчырай падзякі людзям працы, — адзначыў губернатар.

Аднымі з першых узнагароды атрымалі пераможцы абласнога спаборніцтва сярод раёнаў. На першым месцы — Гродзенскі раён (старшыня райвыканкама Валерый Хелскі), другое месца ў Бераставіцкага раёна (старшыня Антон Кулісевіч), трэцяя пазіцыя — у Шчучынскага раёна (старшыня Аляксей Садоўскі). Таксама ўзнагароды ўручаны сельгаспрадпрыемствам. Граматы, дыпламы, падзякі, падарункі атрымалі дзясяткі хлебарабаў Гродзеншчыны.

АДРАДЖЭННЕ ТРАДЫЦЫЙ

Галоўныя атрыбуты кірмашу ў Зэльве здзіўлялі фантазіяй аўтараў. Кожны раён прадставіў на



конкурс свой адметны каравай. Але не толькі. Выпечкай частавалі гасцей на кожным імправізаваным падворку.

Давялося апынуцца і на полі цудаў, амаль як у папулярнай тэлегульні. Такую незвычайную лакацыю прапанаваў Сморгонскі раён. Але «барабан» тут з мясцовым акцэнтам. На ім размешчаны тамтэйшыя прысмакі, у першую чаргу розных памераў сморгонскія абаранкі, якія лічацца брэндам горада. Славіўся раён і так званай мядзведжай акадэміяй. Таму на «барабане» можна ўбачыць выпечку ў выглядзе медзведзянят. Які сектар спыніўся перад гасцем, — такі ласунак ён і выбірае.

Падворак Слонімскага раёна прадставіў знакаміты паўлаўскі каравай, які ўваходзіць у спіс нематэрыяльнай культурнай спадчыны Беларусі. Тут і вясельны каравай, і гасцявы, і велікодны...

— Мы працягваем папулярнызаваць нашы традыцыі, праводзім майстар-класы, дзе дзеткі вучацца рабіць упрыгажэнні да нашага

каравая, ім вельмі падабаецца, гуляем з імі ў народныя гульні, — паведаміла кіраўнік народнага калектыву «Чараўніцы-каравайніцы» Дар'я Кірыенка. — Сёння адраджаецца такая традыцыя, калі на многія святы людзі заказваюць адмысловыя караваі, мы з задавальненнем адгукваемся.

Цікавая экспазіцыя разгарнулася на падворку Свіслацкага раёна, дзе эпіцэнтрам падзей «Бацькава булка». Брэндавае свята з такой назвай праводзіцца там нядаўна і заваявала папулярнасць у месцічаў.

— Чаму мы прывезлі такую пляцоўку на абласныя «Дажынкi»? Бо ўбачылі, як успрымаюць гэту лакацыю нашы жыхары, і вырашылі прадставіць яе больш шырока. Мы сёлета другі раз правялі ў раёне такое свята, а тут проста прадставілі яго. Для таго каб зразумець, што гэта такое, трэба паўдзельнічаць ва ўсім працэсе прыгатавання нашай знакамітай булкі-пляцёнкі, — запэўніла **дырэктар Свіслацкага раённага Дома**

культуры і народнай творчасці **Таццяна МАЦКЕВІЧ**.

Кожны падворак прадставіў раённыя брэндавыя святы. З году ў год традыцыя ўдасканалваецца. Гэта самыя запатрабаваныя пляцоўкі, паведаміла **начальнік упраўлення культуры Гродзенскага аблвыканкама Алена КЛІМОВІЧ**. Тэмай сёлетняга фестывалю-кірмашу сталі святы, звязаныя з сельскай гаспадаркай. Таксама адметнымі сталі майстар-класы, выступленні творчых калектываў, дэгустацыя стравы, характэрнай для раёна.

ХТО ПРЫМЕ ЭСТАФЕТУ

З кожным годам фестываль становіцца ўсё больш маштабным і відовішчым. Вядзецца вялікая падрыхтоўчая работа. Для населенага пункта — гонар праводзіць такія знакамітыя фестываль хлеба-робаў. Налета «Дажынкi» будзе прымаць горад Масты. Адпаведны вымпел **старшыні Мастоўскага райвыканкама Андрэю САНЬКО** перадаў кіраўнік Зэльвенскага раёна **Дзяніс АЛЬШЭЎСКІ**.

Дарэчы, з горадам Масты звязаная і гісторыя самага знакамітага фестывалю, які стаў праводзіцца па ініцыятыве Прэзідэнта Беларусі Аляксандра Лукашэнкі. Традыцыйна свята прымаюць райцэнтры краіны. Першым рэспубліканскія «Дажынкi» прайшлі ў 1996 годзе ў Століне. А ў наступным, 1997-м Масты сталі другім горадам, які прыняў галоўнае восеньскае свята. Тады ж у сваім выступленні Прэзідэнт падкрэсліў значнасць «Дажынак», неабходнасць заўсёды дзякаваць хлебарабам.

Маргарыта УШКЕВІЧ, фота аўтара.

Каб быў хлеб... і да хлеба

Хлебарабы Віцебскага раёна першымі ў паўночным рэгіёне адзначылі «Дажынкi-2023». На галоўнае аграрнае свята сабраліся сотні мясцовых жыхароў, а таксама госці з суседняга Веліжскага раёна Расіі.

Сёлета пляцоўкай для правядзення раённага фестывалю-кірмашу працаўнікоў вёскі стаў аграгарадок Альгова, які да свята набыў новы выгляд. Абнавілася і інфраструктура населенага пункта: кіраўніцтва вобласці і раёна ўзяло ўдзел у адкрыцці пасля рэканструкцыі фельчарска-акушэрскага пункта. З'явілася ў аграгарадку таксама сучаснае паштовае аддзяленне.

Ад імя кіраўніцтва паўночнага рэгіёна са святам усіх прысутных павіншавала намеснік старшыні Віцебскага аблвыканкама Анжаліка Нікіціна. Яна падкрэсліла, што прыдзвінцы традыцыйна выходзяць лідарамі падчас уборачнай кампаніі, у гэтых працаўнікоў ёсць чаму павучыцца. Яна ўручыла перадавікам падзякі старшыні Віцебскага аблвыканкама, а кіраўнік раёна Генадзь Сабыніч уручыў хлебарабам ганаровыя граматы і заслужаныя ўзнагароды. «Нягледзячы на тое, што сёлета нябесная канцылярыя крыху сапсавала планы аграрыяў, вы выдатна вытрымалі іспыты. Агульны намалот ста экіпажаў склаў больш за 73,2 тысячы тон збожжа, 24 экіпажы пераадолелі мяжу ў тысячу тон. Шчыры дзякуй вам, паважаныя

хлебарабы, за адданасць і вернасць нялёгкай сельскагаспадарчай працы», — адзначыў Генадзь Генадзевіч.

На падворкі з традыцыйнымі беларускімі стравамі, адметнай гарбатай і квэстамі запрашалі сельскія Саветы і ўстановы адукацыі. Па-сапраўднаму захапляльным для гасцей быў хлебны рад з адмысловых караваёў. На майстар-класы па саломалляцтве і вырабе сувенірнай прадукцыі запрашалі дарослых і дзяцей рамеснікі раёна. Асаблівым попытам у малых карысталіся інтэрактыўныя пляцоўкі ратавальнікаў.

На свяце аб'явілі наступную стапіцу раённых «Дажынак» — налета прымаць гасцей будзе аграгарадок Мазалава.

Аляксандра ГВОЗДЗЕВА.

3 нагоды

Жалезная аснова эканомікі

У Віцебску шырока адзначылі Дзень машынабудаўніка. Выстава тэхнікі і прадукцыі арганізацый Мінпрама стала часткай рэспубліканскага свята. Паўночная сталіца — другі горад краіны, які перадаў гэтую эстафету Брэсту.

На плошчы Свабоды прайшла выстава тэхнікі, якая выпускаецца арганізацыямі Міністэрства прамысловасці. Можна было ўбачыць самыя актуальныя і сучасныя мадэлі такіх буйных беларускіх вытворцаў, як Geely, «Гомсельмаш», Віцязь, БелАЗ, ЗЛІН, Мінскі моторны завод, «Лідаграпрамаш», «Бабруйскаграпрамаш», «Оршааграпрамаш».

Пакоўны тэрыторыя абмежаваная, на плошчы Свабоды прадставілі не ўсю тэхніку, а толькі самыя іна-

вацыйныя рашэнні: беспілотны трактар, самаходныя машыны, лінейку грузавой і пасажырскай тэхнікі МАЗа. Іншыя прадпрыемствы выставілі прадукцыю народнага спажывання: халадзільнікі, тэлевізары, аптычныя прыборы і нават тавары для кухні — чыгунныя патэльні.

Галоўныя ўрачыстасці прайшлі ў канцэртнай зале «Віцебск», з нагоды прафесійнага свята ўзнагародамі адзначаны каля 70 найлепшых машынабудаўнікоў краіны.

«Сёння Віцебск ператвараўся ў сталіцу машынабудаўнікоў, у якой сабраліся кіраўнікі прадпрыемстваў і арганізацый, ветэраны і моладзь, перадавікі вытворчасці машынабудаўнічай галіны з усёй краіны. Канцэпцыя мерапрыемства «Да міру шляхам стварэння» кажа пра тое, што ў нас выдатная гісторыя развіцця прадпрыем-

стваў, флагманаў машынабудавання, тэхнікі, якая стала брэндам нашай краіны. Віцебшчына таксама багатая сваёй гісторыяй машынабудавання. У паўночным рэгіёне працуюць амаль 50 прадпрыемстваў машынабудаўнічай галіны розных формаў уласнасці. Яны выпускаюць і рэалізуюць траціну сваёй прадукцыі на экспарт. Нашы прадпрыемствы ўзгадвавалі нямала пакаленняў машынабудаўнікоў рэгіёна. Магчыма, хтосьці з прадстаўнікоў маладога пакалення, прыйшоўшы на гэтакія свята, абавязкова захоча папоўніць вялікую, дружную сям'ю машынабудаўнікоў», — адзначыла намеснік старшыні Віцебскага аблвыканкама Анжаліка Нікіціна.

Першы намеснік кіраўніка Адміністрацыі Прэзідэнта павіншаваў работнікаў галіны з прафесійным святам і

нагадаў, як развівалася прамысловасць у краіне. «Хацеў звярнуцца да таго перыяду, з якога ўсё пачыналася, — пачатак 90-х, калі гучалі ідэі парзаць усё, закрыць, калі казалі вельмі шмат, што такая невялікая дзяржава, як Беларусь, практычна не мае права мець такую развітую прамысловасць: не будзе куды прадаваць, не будзе каму вырабляць, ды і наогул гэта не трэба. І нават у апошні час, успомніце, колькі разоў пра ІТ, якія выратуюць свет, штучны інтэлект і гэтак далей, — нічога падобнага. Дык вось, у тыя 90-я менавіта кіраўнік нашай дзяржавы Прэзідэнт Аляксандр Рыгоравіч Лукашэнка дамогся разумнення ў нас усіх, перш за ўсё ў кіраўнікоў галіны, канструктараў, інжынераў, што яны патрэбныя сваёй краіне. Што мы, невялікая дзяржа-



ва, выстаім. І не толькі на тым базісе, які застаўся ад Савецкага Саюза (захаваем існуючы патэнцыял), але і прымножым яго, стаўшы ў адзін шэраг з магутнымі вытворцамі прамысловай тэхнікі, абсталявання, прыбораў, шырока вядомых ва ўсім свеце. Менавіта Прэзідэнт на працягу доўгага часу сваімі магутнымі плячыма расштурхвае гэтыя нішы для нашых тавараў за мяжой, для

рэалізацыі нашых задум на самым высокім узроўні», — сказаў Максім Рыжанкоў.

Паўночны рэгіён таксама атрымаў падарунак ад кіраўніцтва краіны: намеснік прэм'ер-міністра Беларусі Пётр Пархомчык уручыў гасцінай Віцебшчыне сертыфікат на збожжаўборачны камбайн GS12A1 PRO, які прыняла намеснік старшыні аблвыканкама Анжаліка Нікіціна.

Аляксандра ГВОЗДЗЕВА.